

ጅይ ሰንበት ዘትገሣኤ

ግንቦት 22 2013 ዓ.ም. (5/30/2021)

ዝመጸ ይምጻእ ርቡዥ ዘይምዃን ብኣምላኽ ምእማን።

መዝሙር፡ ኣርአዮ ሥልጣኖ...ንጉሥ ናይ ነገስታት ጎይታ ናይ ግዙኣት ስላጣኑ ኣብ ልዕሊ ሞት ኣርአዮ፤ ሊቃናነ መላእኽቲ እና ኣመስገኑ ኣብ ቅድሚኡ ብራዕዲ ይሰግዱሉ። ኢየሱስ በታ ክሕዝዎ ዝመጽኡላ ለይቲ ከም ሰራቂዶ ክትሕዙኒ መጻእኩም በሎም። ኣትዕግስትን ትሕትናና ብሰንኪ ፍቕርና ናብ ሞት ዝበጸሕካ፤ ንሕና እውን ቅድስቲ ብዓልና ፋሲካ ብሓገስ ንገብር፤ ሥልጣኑ ኣብ ልዕሊ ሞት ኣርአዮ ገባር ሕይወት ክርስቶስ።

ንባባት፡ ፩ቆሮ 15:50-ፍ፤ ፩ጴጥ 2:4-9፤ ግ.ሓ. 6:1-7፤ ዮሐ 14:1-12።

ሰብከት፡ -እስመ ሰበረ ጥጎት ብርት፤ ወቀጥቀጠ መናሥግተ ዘኃዒን፤ ወተወክፎሙ እምፍኖተ ጌጋዮሙ።

ኢየሱስ ኣብ ናይ ሎሚ ወንጌል ንሓዋርያቱ ክርድእዎን ንክቕበልዎን ከቢድ ዘረባ ተዛሪብዎም። ክሓድገኩም እየ ኣብቲ ኣነ ዝከዶ ኸኣ ክትመጹ ኣይትክእሉን ኢኹም። በቲ ዝበሎም ተሸቢሮም። ጴጥሮስ ዳርጋ ዝብሎ እናጠፍኦ መምህር ኣበይ ትኸይድ ኣሎኻ? እናበለ ሓቲትዎ። ኢየሱስ ኣብቲ ዝኸደ ክትሰዕበኒ ኢኻ ኢልዎ ጴጥሮስ ግን ስለምንታይ ሕጂ ዘይሰዕበካ እናበለ ሓቲቱ። **ንሓዋርያት ብዘይ መምህርም ብዘይ ጎይትኦም ምንባር ከቢድ እዩ ነሩ።** ኢየሱስ ስምዒቶም ስክፍታኦምን ይፈልጥ ነሩ እንተ ኾነ ካብ ፍቓድ ኣብኡ ክወጽእ ኣይክእልን እዩ። **ሕጂ ኣብቲ ዝኸደ ክትሰዕበኒ ኣይክእልን እዩ፤ ድሓር ግን ክትሰዕበኒ ኢኹም።** ዘይሰሓሓት ቃል ስለ ዝተባህሎም ቀሲኖም። ኢየሱስ ነዚ ክብሎም እንከሎ ቀስ ኢሉ ብዘጸናንዕ ቃላት እዩ ኢልዎም **ልብኹም ኣይሸበር ብኣምላኽ እመኑ ብኣይወን እመኑ።** ኣብ ኣምላኽ ምእማን ግለት ንነገራት ከምዘለውዎ ምግጣሞምን ምቕባሎምን እዩ ዘስምዕ። ንተጓኒፍና ዘሎ ጸገም ወላ እውን ዝኸፍኦ ጸገም ይኹን ኣምላኽ ክንጠፍእን ክንጉዳእን ከምዘይ ሓድገና ምእማን። ንሕና ዝክአለና ክንገብር ዝተረፈ ኣብ ኢድ ኣምላኽ ምሕዳጉ።

እዘን ቃላት ካብ ጎይታ ስለ ዝኾና ዘጸናንዓ ተስፋ ዝህባ እየን። ነዘን ቃላት ዝበለ ኢየሱስ እቲ ንባሕሪ ንነፋሳት ዘህድኦ፤ ነሽሓት ዝጠመዩ ዝመገቦ፤ ንሙታን ሕይወት ዝመለሰ እዩ። እዚ እቲ ንኹሉ ጸገማት ብዘይ ዝኾነ ጸገም ብምሉእ ምትእምማን ክፈትሕ ዝኸኣለ እዩ። ሓዋርያት ምስኡ እንከለዉ ብዙሕ ከበድቲ ጸገማት ርእዮም እዮም ስለዚ እዚ ሕጂ ዝብሎም ዘሎ ንሱ መን ምዃኑ ስለ ዝፈልጡ ኣይገርሞምን እዩ። **ልብኹም ኣይረበሽ፤ ኣብ ኣምላኽ እመኑ ኣባይ እውን እመኑ።** ነዘን ቃላት ኣብ ሕይወትና ክንሰምዐን ክንደይ ትርጉምን ምጽንናዕን ዘልኣን እየን። ኣብ ኩሉ ተመክሮ ሕይወትና እዘን ቃላት ክብሃላና ክንሰምዐን ይግብአና። ኣብ እዋን ከቢድ ነገር ዝገጠመናን ዝሰማዕናዮ ወይ ኣብ እዋን ሓደ ክንቅበሎን ክንርድኦን ኣብዘይ ንክእለሉ እዋን ንኣብነት፤ ድንገታዊ ሞት ናይ ሓደ እንፈትዎም ውሉድና፤ ቤተ ሰብና ሓዳርና፤ ዘይተጸበናዮ ዘይሓዊ ወይ ዘይሓድግ ሕማም ክወርደና እንከሎ፤ ብኹሉ ምዃን ኣብዩና ተስፋ ኣብ ዝቕረጽናሉ ጊዜ፤ ሃገርና ኣብ ሰእነት ሰላምን ዓመጽን ክትወርድ እንከላ፤ ኣብ ስድራ ቤት ዘይምርድዳእ ክበዝሕ እንከሎ፤ ዓመጽ ክሕደት፤ ሰደት፤ ማእሰርቲ. . . ክበዝሕ እንከሎ፤ ቃል ኪዳና

እናረአናዮ ክፈርስ ክንርእዮ ከሎና፤ ጽኑዕ ፍቕሪ እናረአናዮ ክፈርስ እንከሎ፤ ሓደ ኃጢአተኛ ቦቲ ዝገብሮ ኃጢአት ኣብ ክንዲ ዝጥዓስን ዝንሳሕን ንኃጢአቱ ከም ዓወት ክቕጽሮ ክንርእእ እንከሎና ልብኹም ኣይረበሽ ብኣምላኽ እመኑ ብኣይውን እመኑ ይብለና።

ትርጉምን ዕሞቕ ምስጢር ናይ እዘን ቃላት ኣብቲ ምንጪ ብሃሊኡን እዩ ዝምስረት። እዚኡን ቃላት ካብ ኣፍ ኢየሱስ ቃል ኣምላኽ ዝኾነ ቃል ኣምላኽ ጥራሕ ዝዛረብ ካብኡ እየን ወጺኡን። ኢየሱስ እምብኣር ካብቲ ኣብ ቅድመና እንርእዮ ዘሎና ጸገምን ዕንወትን ነገራት ኣብኡ ክንሰግር ይደልየና። በዚ ወሪዱና ወይ ገጢሙና ዘሎ ፈተና ዓቕልና ኣጥፊእና ኣብ ተስፋ ቍርጸትን ካልእ ነገራትን ካብ እንወድቕ ኣብቲ ምንጪ ሕይወትና ዝኾነ ኢየሱስ ክንምለስ እቲ ዝበለጸን ዝሓሸን ነገር እዩ። ቃላቱ ዝዓበየን ካብ ኩሉ ሓቂ ዝለበሰን ስለ ዝኾነ ኣብኡ ክንምለስ ኣሎና።

ናይ ኢየሱስ ምኻድ ዘይተርፍ እዩ እንተኾነ ምሉእ ተስፋ ዘልኦ ምኻድ እዩ። ኣብ ዝተፈላለየ ክፍሊ ወንጌል ከምዚ ዝብል ንረክብ ኣነ ዝመጸእኩ ሕይወት ብምልኣት መታን ክረኽባ እየ ዝመጸእኩ (ዮሐ 10:10)፤ ስፍራ ከዳልወልኩም እኸይድ ኣሎኹ (ዮሐ 14:2)፤ ተመሊስ ኽመጽእ እየ እም ምሳይ ክወስደኩም እየ (ዮሐ 14:3)። ኣብዚ ብብሩህ እንርእዮ ኩሉ ኢየሱስ ዝገብሮ ምእንታና ኢሉ ከምዝገብሮ እዩ። ምእንታና መጺኡ፤ ምእንታና ይኸይድ ኣሎ፤ ምእንታና ክምለስ እዩ ስለምንታይ እዚ ኹሉ? ምኽንያቱ ኣብቲ ኣነ ዘሎኸዎ ንስኻትኩምውን ኣብኡ ምእንቲ ክትህልዉ ኢሉና። እዚ እዩ እቲ ምሉእ ምኽንያት ናይ ኩሉ ኢየሱስ ምእንታና ዝገበሮን ዝገብሮ ዘሎን። ምስኡ መታን ክንከውን ንሕና ብዘይ ኢየሱስ ምዃን እንኸእል ፍጥረት ኢና፤ ካብ ኣምላኽ ሸፊትና ክነብር ዘይጽግመና ብመንፈስ መትና እንከሎና ሕይወት ከምዘሎና ኮና ክነብር ዘየጸግመና ፍጥረት ኢና ስለዚ ኢየሱስ ኣብኡ ክንምለስ ንመገዲ ጸጋም ንኃጢአትን ንኹሉ ክፍኣትን ሓዲግና ኣብኡ ክንምለስ ይደልየና።

ጉዕዞ ሰማይ ኣብዚ ምድሪ እዩ ዝጅምር። መዓልታዊ ሕይወትና ንመገዲ ሰማይ ዘምርሐ ክኸውን እዩ ድላይ ኢየሱስ ነዚ እዩ ክንሰናዶ ዝደልየና። ንሱ ኣብ ሰማይ ቦታ ከሰናድወልና ኣይኮነን ዝከይድ ዘሎ ንኣና እዩ ንሰማይ ዘሰናድወና ዘሎ። ሕይወትና ብምልኡ ኣብ ምስንዳው ክርከብ የድሊ፤ ዘንጊዕና እንከሎና መጸዋዕታ ሕይወትና ክይኣክል ሕጂ ንበራብር፤ ከመይ እጉዓዝ ኣሎኹ ኣትኩሮይ ኣብ እንታይ እዩ ዘሎ እናበልና ምስ ሕልናና ዕለት ዕለት ክንዛረብ ኣሎና። ደቂስና ዘንጊዕና ኣብ ካልእ ውራይ ተሸግምና እንከሎና መዓልቲ ከይትኣክል ሎሚ ዓይና ብቐትሩ ከምዝርእኒ ንግበሮ።

ቶማስ ሓደ ካብቶም ሓዋርያት ጎይታይ ናበይ ከምእትኸይድ ኣይንፈልጥን ኢና ነቲ መገዲ ድኣ ከመይ ጌርና ኢና እንፈልጦ እናበለ ነቲ ኢየሱስ ዝብሎ ዝጸንሐ ከየስተውዓለ ሕቶ ኣቕረቡ። ቶማስ ጆግራፊካዊ ቦታ እዩ ዝሓትት ዘሎ ብዝኾነ ግን ኣብዚ ኸኣ እቲ ዝበለጸ መልሲ ረኺቡ። ኣነ መገድን ሓቅን ሕይወትን እየ ኢልዎ። ኣብ ሰማያዊ ኣቦ ክንበጽሕ እቲ መገዲ ወልድ እዩ፤ ብዘይ ብኣይ ሓደ እኳ ናብ ኣቦ ዝመጽእ የለን ይብለና። ካብዘን ኢየሱስ ዝብለን ዘሎ እንታይ ክንምሃር ንኸእል? እንታይ ትርጉም ኣልኣን ንኣና?

ኣነ መገዲ እየ፡

ኢየሱስ መገዲ እዩ፤ መገዲ ኸኣ ጉዕዞ እዩ። ኣብ ሰማያዊ ኣቦና ክንከይድ ብኢየሱስ ኣቢልና ኢና እንኸይድ በዚ ንኢየሱስ መገዲ ንብሎ ምኽንያቱ ንሱ እቲ ዝበለጸ ሰብኣዊ መግለጺ ናይ ሰማይዊ ኣቦ ስለ ዝኾነ። ንሱ እቲ ንርእስና ኢልና እንመርጸ መገዲ ኣይኮነን።

እንጉዳዩ መገዲ ካብ ምቕጻሉ ዘቋርጽ እንተ ኾነ፣ ተስፋታትና ጽልግልግ ዝበለ ዘይብሩህ እንተ ኾይኑ ሽቡ እዩ እቲ ሓቀኛ መገዲ ዝብል ዝርድኡና። ኣነ መገዲ እየ ክብለና እንከሎ ዘይዕንቅፍ ዘየጋገጊ፣ ኣብ ካልእ ንል መገዲ ዘይወስድ ኣብቲ ሓቀኛ መወዳእታና ዘብጽሕ ማለት እዩ። ብርግጽ ምስ ኢየሱስ ኣብ መገዲ ክንጉዳዝ እንከሎና ፈተና ዘጋጊ ዘደናግር ክገጥም ምዃኑ ክንዝንግዕ የብልናን። ጸኒዕና ነቲ ሓቀኛ መገዲ ኢየሱስ ጥራሕ ክንሕዝ ኣሎና።

ኣነ ሓቂ እየ፡

ኣብ ጉዕዞ መገዲ እንከሎና እትረኽበና ሓቂ፣ ንሕና ክርስትያን ጌና ንሓቂ ኣይረኽብናዎን ኣሎና። ሓቂ እያ ረኽባትና ዘላ። ኢየሱስ ህያብ ኣምላኽ እዩ፣ እዚ ኸኣ እቲ ሓቀኛ ርእሱ ከምዝሃበና መግለጺ እዩ። ከምቲ ኣምላኽ ንገዛእ ርእሱ ንኢየሱስ ዝገልጽ፣ ንሕና ኸኣ ኣብ ኢየሱስ ንጥምት ኣምላኽ ብኣኡ ክግለጸና።

እዚ ነቲ ግዙፍ ነገራት ናይ ሕይወት ኣይኮነን ዘስምዕ። ኩሉ ኣብ ከባቢኻ እትርእዮ፣ ኩሉ እቲ ኣብዚ ዓለም ዝገጥመካ፣ ኩሉ ኣብዚ ዓለም ሓቂ ዝመስል ምሉእ ሓቂ የብሉን፣ ኢየሱስ ኣነ ጥራሕ እየ እቲ ሓቂ ኣባይ ጥራሕ እያ እትርከብ እታ ሓቂ ይብለና። ካብ ኢየሱስ ወጺእና ኣብ ሓቂ ክነብር ከቢድ እዩ። ኢየሱስ ምእንቲ ሓቂ ከምዝመጸ ባዕሉ ነገሩና እዩ። እቲ ሓቂ ኸኣ ምስ ሰማያዊ ኣብኡ ሓደ ክንከውን እንከሎና ጥራሕ እዩ ዝርከብ። ካብ መገዱ ካብ ትምህርቱ ክንወጽእ እንከሎና ኣባና ሓቂ የላን። ንሓቂ ኣብ ግዙፍ ነገር ዘይኮነ ኣብ ኢየሱስ ጥራሕ ንርከባ።

ኣነ ሕይወት እየ፡

እዚ ጉዕዞ ሓቂ ሕይወት ይህበና፣ ኣብ ኢየሱስ ምስ ኣመና ሕይወት ንረክብ፣ ብዝያዳ ንሱ ሕይወትና ይኸውን። ኣነ ጉንዲ ወይኒ እየ ኢሉና ሕይወት ክህልወና ምስኡ ቀጻሊ ርክብ ክህልወና ኣለዎ። ምስ ኢየሱስ ርክብ ዘይብልና እንተ ነበርና መትና ኣሎና ማለት እዩ። ኣባይ ንበሩ እናበለ ሕይወትና ሓቀኛ ሕይወት ክለብስ መምዘኒኡ ምስ ኢየሱስን ምስ ከማና ዝበሉ ሰባት ዘሎና ርክብ እዩ ዝውስኖ። ከይንመውት ሕይወት ክህልወና ምስ ኢየሱስ ንንበር።

ፍሊጲስ ንይታይ ነቦ ደአ ኦርእየና እምበር ይኣኽለና በሎ። እዚ ናይ ኩሉ የዋኅ ኣይሁዳዊ ትምህት እዩ ሓደ መዓልቲ ንኣምላኽ ገጽ ንገጽ ምርኣይ። ኢየሱስ ጉህይ ኢሉ እዚ ኹሉ ምሳኹም ተቐጫጦ ፍሊጲስ ኣይፈልጥካንን ዲኻ እቲ ንኣይ ዝረአየ ነቦ ርኣዮ እናበለ ኣብ መንጉኡን ኣብ መንጎ ኣብኡ ዘሎ ርክብን ገሊጽሉ። ኢየሱስ ወዲ ኣምላኽን ምስ ሰማያዊ ኣብኡ ማዕረ ብኹሉ እዩ። ንኢየሱስ ክንርኢ ከሎን ንኣምላኽ ንርኢ ክንብል ከሎና ሓቂ እዩ ግን ከኣ ኩሉ እቲ ዘስምዖ ከኣ ኣይኮነን፣ ኢየሱስ ኣምላኽን ሰብን እዩ ብትሰብእቱ ከም ኩሉ ሰብ ውሱን እዩ። ክዛረብ እንከሎ ብርግጽ ኣምላኽ እዩ ዝሃረብ ከሕዊ እንከሎ ኣምላኽ እዩ ዘሕዊ፣ ኣብ መስቀል ከመውት እንከሎ ግን ኣምላኽ ኣይኮነን መይቱ ምኽንያቱ ኣምላኽ ክመውት ኣይክእልን እዩ። ሞት ኢየሱስ መግለጺ ፍቕሪ ሕያው ኣምላኽ ንደቂ ሰብ ካብቲ ዘለውዎ ክብ ከብል እዩ።

ኣብዚ ኢየሱስ ካልእ ዝገለጸ ንሱ ናብ ሰማያዊ ኣብኡ ይኸይድ ስለ ዝነበረ ንኹሉ ተልእኮኡ ንሓዋርያቱ ሂብዎም ሓሊፉ፣ ሎሚ እውን ንነፍስወከፍና ነዚ ተልእኮ ይህበና ኣሎ። ተቐብልቲ ሕድሪ ኢየሱስ ክንከውን እሞ ብኹሉ ክንምስክሮን ክንሰብኮን ይደልየና። ኣምላኽ ሎሚ ኣብ ሕይወትና እዩ ክርኣ ዘለዎ። ጠባይና ኣከይዳና ብምልኡ ምስ ኣምላኽ ዘሎን ርክብ ዝገልጽ ክኸውን ይግባእ። እሞ ሕይወተይ ንሕይወት ኢየሱስዶ ይገልጽ ኣሎ ወይስ ንኻልእ?

ቅ. ጴጥሮስ አብ ካልአይቲ ንባብ ነቶም አረማውያን ዝነበሩ ክርስትያን መንነቶምን ናይ ክርስቶስ ተኸተልቲ ምዃኖም ክገልጹሎም እንከሎ ከምኡ ሓላፍነቶምን ከዘክሮም ኢሉ ንስኹም ጎሩይ ወለዶ ናይ ንጉሥ ካህናት ቅዱስ ሕዝቢ ጥሪት አምላኽ ዝኾነ ሕዝቢ ኢኹም (1ጴጥ 2:9) ይብሎም እዚ ከአ ካብ ዘፅ 19:6 ዘሎ እናጠቐሰ ዝብሎ እዩ። ከምቲ ብቀደም ዘመን ንእስራኤል አነ ቅዱስ እየ እሞ ቅዱሳን ኩኑ ዝበሎም ሕጂ እውን ንስኻትኩም ሓደስቲ ክርስትያን ጸዋዕታኹም ቅዱሳን ምዃን እዩ ይብሎም። እዚ እዩ ሎሚ ነፍሲ ወከፍና ክንርድኦ ዘሎና። ብጸጋ ጥምቀት አብ ቅድስና አቲና ዕለት ዕለት ክንሕልዎን ክንግብየሉን ዘሎና ሕይወት እዩ። ሕዝቢ አምላኽ ስለ ዝኾና ናይ ካልእ ምዃን ናትና አይኮነን።

አብዚ ናይ ሎሚ ቃል አምላኽ እንምሃሮ እምብአር ምሉእ እምነትን ተወፋይነትን ገርና ቅዱስ ሕይወት ክንመርሕ ከምዝግብአና እዩ። ዓድና ቤትና ሰማይ እዩ ግን አብኡ ዝወስድ መገድን ግብርን ክህልወና ግድን እዩ። ስለዚ ጉዕዞና አበይ ገጹ ዝጠመተ እዩ ዘሎ? ኩሉ ጊዜ አብ ሕይወትና ብአምላኽ ክንምራሕ ጸሎት ምግባር የድልየና። መገድኻን ድላይካን ከይሓድግ ሓግዘኒ ክንብል ይግብአና። አብ አምላኽ ምሉእ እምነት ገርና ንኹሉ አብ ኢዱ ንሕደጎ ልብና አይሸበር ብአምላኽ ንእመን።

አባ ንጉሠ ፍሥሓ